

دشمن کے روبرو مضبوطی روح القدس کی زبردست حمایت



*dushman ke rūbarū mazbūtī. rūhul quds kī
zabardast himāyat*

Firmness in the Face of the Enemy. The
Incredible Support of the Holy Spirit

by Bakhtullah

[Ao, Khud Dekh Lo 30]

(Urdu—Persian script)

© 2024 www.chashmamedia.org

published and printed by

Good Word, New Delhi

The title cover is a collage including garzapaloelhermano
<https://pixabay.com/illustrations/art-design-fire-dove-symbol-flame-7148539/>; Clker-Free-Vector-Images
<https://pixabay.com/vectors/fire-flames-burn-heat-warm-297752/>;
ditto <https://pixabay.com/vectors/fire-flame-red-heat-hot-305227/>;
VOLLEX <https://pixabay.com/vectors/koster-flame-fire-1898042/>.

Bible quotations are from UGV.

for enquiries or to request more copies:

askandanswer786@gmail.com

فہرست

- 1 دشمن کے روبرو مضبوط رہو
- 6 گواہی دینے کی مضبوطی پاؤ
- 9 معافی کی مضبوطی پاؤ
- 10 راست بازی کی مضبوطی پاؤ
- 12 چھٹکارے کی مضبوطی پاؤ
- 13 سچائی کی مضبوطی پاؤ
- 16 انجیل، یوحنا 15:18-16:4

اِس دُنیا کو چھوڑ کر چلے جانے سے پہلے عیسیٰ مسیح اپنے شاگردوں کو اُس وقت کے لئے تیار کرنا چاہتا تھا جب وہ اُن کے ساتھ نہیں ہو گا۔ اُس نے فرمایا کہ مت گھبراؤ، تم اکیلے نہیں رہو گے۔ روح القدس تم پر نازل ہو گا۔ وہی میری قربت اور مدد دلائے گا۔ اِس سلسلے میں مسیح نے ایک نیا پہلو چھیڑا—دشمن کے روبرو مضبوطی۔ ہم مخالفوں کے سامنے کس طرح مضبوط رہ سکتے ہیں؟ یہ اِس سبق کا مضمون ہے۔ پہلی بات،

دشمن کے روبرو مضبوط رہو

عیسیٰ مسیح نے فرمایا،

اگر دُنیا تم سے دشمنی رکھے تو یہ بات ذہن میں رکھو کہ
اُس نے تم سے پہلے مجھ سے دشمنی رکھی ہے۔

(یوحنا 15:18)

- ◀ اِس بات میں دُنیا کون ہے؟
- دُنیا وہ سب ہیں جو خدا کے تابع نہیں رہتے۔
- ◀ جو مسیح پر ایمان لائے ہیں کیا وہ بھی دُنیا کے ہیں؟
- نہیں۔ مسیح نے فرمایا،

اگر تم دُنیا کے ہوتے تو دُنیا تم کو اپنا سمجھ کر پیار کرتی۔
لیکن تم دُنیا کے نہیں ہو۔ میں نے تم کو دُنیا سے الگ
کر کے چن لیا ہے۔ (یوحنا 15:19)

- ◀ جو ایمان رکھتے ہیں وہ دُنیا کے نہیں ہیں۔ کیوں؟
- اِس لئے کہ عیسیٰ مسیح نے انہیں دُنیا سے الگ کر کے چن لیا ہے۔
- ◀ کیا دُنیا خوش ہے کہ مسیح نے ایمان داروں کو الگ کر لیا ہے؟
- نہیں۔ عیسیٰ مسیح نے فرمایا،

اگر انہوں نے مجھے ستایا ہے تو تمہیں بھی ستائیں گے۔

(یوحنا 20:15)

◀ یہ ناخوشی کس طرح معلوم ہوتی ہے؟

یہ ناخوشی ستانے سے معلوم ہوتی ہے۔ جنہوں نے مسیح کو ستایا وہ اُس کے شاگردوں کو ستانے کے لئے ہر راستہ نکالیں گے۔ عیسیٰ مسیح نے فرمایا،

لیکن تمہارے ساتھ جو کچھ بھی کریں گے، میرے نام کی وجہ سے کریں گے، کیونکہ وہ اُسے نہیں جانتے جس نے

مجھے بھیجا ہے۔ (یوحنا 21:15)

◀ دُنیا کے لوگ کس کے نام کی وجہ سے ایمان داروں کو ستائیں گے؟

وہ مسیح کے نام کی وجہ سے اُنہیں ستائیں گے۔

◀ وہ اُنہیں کیوں ستائیں گے؟

وہ خدا باپ کو نہیں جانتے جس نے اُسے بھیجا تھا۔

◀ وہ کس لحاظ سے خدا باپ کو نہیں جانتے؟

عیسیٰ مسیح نے خدا باپ کی مرضی اُن پر ظاہر کی لیکن اُنہوں نے اُسے قبول نہیں کیا تھا۔ اِس لئے وہ خدا باپ کو نہیں جانتے۔

◀ یہاں اِس کا کیا مطلب ہے کہ وہ خدا باپ کو نہیں جانتے؟

یہاں اِس کا مطلب یہ نہیں ہے کہ وہ خدا کے بارے میں علم نہیں رکھتے۔ یہاں اِس کا مطلب ہے کہ اُن کا خدا سے رشتہ نہیں ہے، تعلق نہیں ہے۔ اُنہوں نے اُس کی مرضی رد کر کے اُس کے گھر والے بننے سے انکار کیا ہے۔

غرض، ایمان داروں کو دوسروں کے حملوں کے لئے چوکس رہنا چاہئے۔ وہ حیران نہ ہوں اگر اُنہیں ستایا جائے۔ اور یہ ستانا کئی بار بہت سخت ہو گا۔ عیسیٰ مسیح نے فرمایا،

وہ تم کو یہودی جماعتوں سے نکال دیں گے، بلکہ وہ وقت بھی آنے والا ہے کہ جو بھی تم کو مار ڈالے گا وہ سمجھے گا، میں نے اللہ کی خدمت کی ہے۔ (یوحنا 16:2)

◀ ایمان داروں کے ساتھ کیا کیا جائے گا؟

- انہیں جماعتوں سے نکال دیا جائے گا۔ مطلب ہے انہیں برادری سے اور کئی بار گھر سے بھی خارج کیا جائے گا۔
- لوگ ایمان داروں کو مار ڈالیں گے یہ سمجھ کر کہ میں نے اللہ کی خدمت کی ہے۔

غرض، یہ کوئی نئی بات نہیں ہے کہ لوگوں کو ایمان کے باعث گھر اور برادری سے بھگایا جاتا ہے۔

◀ کیا ایسے ستانے والے سچ مچ دین دار ہوتے ہیں؟
نہیں۔ عیسیٰ مسیح نے فرمایا،

وہ اس قسم کی حرکتیں اس لئے کریں گے کہ انہوں نے
نہ باپ کو جانا ہے، نہ مجھے۔ (یوحنا 16:3)

یوں عیسیٰ مسیح مجھ سے اور آپ سے پوچھ رہا ہے کہ کیا تم دنیا کی دشمنی سہنے کے لئے تیار ہو؟ پھر بھی وہ ہمیں ڈرانا نہیں چاہتا۔ اُس کا فرمان ہے کہ مت گھبراؤ، کیونکہ تمہیں ایک عظیم مددگار ملے گا۔ روح القدس تم پر

نازل ہو گا جو تمہیں دشمن کا سامنا کرنے کی مضبوطی دلائے گا۔ کس طرح؟
وہ تمہارا دل پانچ باتوں سے بھر کر مضبوطی دلائے گا۔ پہلی بات،

گواہی دینے کی مضبوطی پاؤ

عیسیٰ مسیح نے فرمایا،

جب وہ مددگار آئے گا جسے میں باپ کی طرف سے
تمہارے پاس بھیجوں گا تو وہ میرے بارے میں گواہی
دے گا۔ وہ سچائی کا روح ہے جو باپ میں سے نکلتا
ہے۔ تم کو بھی میرے بارے میں گواہی دینا ہے، کیونکہ
تم ابتدا سے میرے ساتھ رہے ہو۔ (یوحنا 15: 26-27)

◀ عیسیٰ مسیح روح القدس بھیجے گا تو وہ کیا کرے گا؟

وہ عیسیٰ مسیح کے بارے میں گواہی دے گا۔

◀ جب لوگ ہمارے خلاف کھڑے ہو جائیں تو یہ کیوں اہم ہے کہ

ہم روح القدس کی گواہی پائیں؟

جب ڈانواں ڈول ہونے کا خطرہ ہے تو روح القدس ہمیں مسیح کے کام اور کلام کی یاد دلاتا ہے۔ نہ صرف یہ بلکہ وہ ہمیں مسیح کی قربت بھی دلاتا ہے۔ تب ہم اپنی زندگی اور باتوں سے مسیح کے بارے میں پختہ گواہی دے سکتے ہیں۔

◀ کیا آپ کو گواہی دینے کی طاقت مل گئی ہے؟

ایمان لانے سے آپ کا دل روح القدس کی گواہی سے بھر جاتا ہے۔ تب آپ مضبوطی سے مخالف دُنیا کا سامنا کر سکتے ہیں۔

پھر عیسیٰ مسیح نے ایک پہیلی پیش کی۔ اُس نے روح القدس کے بارے میں فرمایا،

جب وہ آئے گا تو گناہ، راست بازی اور عدالت کے بارے میں دُنیا کی غلطی کو بے نقاب کر کے یہ ظاہر کرے گا: گناہ کے بارے میں یہ کہ لوگ مجھ پر ایمان نہیں رکھتے، راست بازی کے بارے میں یہ کہ میں باپ کے پاس جا رہا ہوں اور تم مجھے اب سے نہیں دیکھو گے، اور عدالت کے بارے میں یہ کہ اِس دُنیا کے حکمران کی عدالت ہو چکی ہے۔ (یوحنا 16:8-11)

روح القدس تین باتوں میں دُنیا کی غلطی بے نقاب کرے گا— گناہ، راست بازی اور عدالت کے بارے میں اُس کی غلطی۔ ہم یہ پہیلی کس طرح سنبجھا سکتے ہیں؟

یہ سمجھنے کے لئے یہ جاننا ضروری ہے کہ جو بھی ایمان لائے اُسے تین چیزیں ملتی ہیں: گناہ کی معافی، مسیح کی راست بازی اور عدالت سے چھٹکارا۔ یہی تین چیزیں دُنیا کبھی نہیں پاسکتی۔ دُنیا اپنے گناہ، اپنے جھوٹ اور الہی عدالت سے نجات نہیں پاسکتی۔ ہاں، وہ یہ بات

ماتمی بھی نہیں۔ اس لئے روح القدس اُس کی یہ غلطی بے نقاب کرتا رہے گا۔ دوسری طرف روح القدس ان تین باتوں سے ایمان داروں کو مضبوط کرتا رہے گا تاکہ وہ دُنیا کے حملوں سے بچے رہیں۔ اس لئے دوسری بات،

معافی کی مضبوطی پاؤ

عیسیٰ مسیح نے فرمایا کہ روح القدس گناہ کے بارے میں دُنیا کی غلطی بے نقاب کرے گا۔

◀ وہ گناہ کے بارے میں دُنیا کی غلطی کس طرح بے نقاب کرے گا؟ دُنیا کی غلطی اس سے بے نقاب ہو گی کہ لوگ مسیح پر ایمان نہیں رکھتے۔

◀ ایمان نہ رکھنا کیوں گناہ کا ثبوت ہے؟

عیسیٰ مسیح کے وسیلے سے ہمارے گناہ معاف ہوئے ہیں۔ صرف ایک وجہ ہے کہ انسان کو مسیح کی معافی نہ ملے۔ وجہ یہ ہے کہ وہ ایمان نہ لائے۔ جو ایمان نہیں لاتا اُس کا چھٹکارا ناممکن ہے۔ دُنیا

کا یہی حال ہے۔ وہ نہیں سمجھتی کہ مجھے اُس معافی کی ضرورت ہے جو صرف عیسیٰ مسیح دے سکتا ہے۔ لیکن ایمان دار کو پتہ ہے کہ یہی بات مجھے ڈانواں ڈول ہو جانے سے بچاتی ہے۔

◀ کیا آپ کو مسیح کی معافی مل گئی ہے؟

ایمان لانے سے آپ کا دل روح القدس کی مدد سے معافی کی خوشی سے بھر جاتا ہے۔ تب آپ مضبوطی سے مخالف دُنیا کا سامنا کر سکتے ہیں۔ تیسری بات،

راست بازی کی مضبوطی پاؤ

عیسیٰ مسیح نے فرمایا کہ روح القدس راست بازی کے بارے میں دُنیا کی غلطی کو بے نقاب کرے گا۔

◀ وہ یہ کس طرح کرے گا؟

اِس سے کہ عیسیٰ مسیح خدا باپ کے پاس جا رہا ہے۔

◀ خدا باپ کے پاس جانے کا کیا مطلب ہے؟

خدا باپ کے پاس جانے کا راستہ صلیبی موت تھی۔ اس صلیبی موت سے ہمیں نہ صرف اُس کی معافی حاصل ہوئی بلکہ اُس کی راست بازی بھی۔

◀ صلیبی موت سے ہمیں راست بازی کس طرح حاصل ہوئی؟

انسان اپنی طاقت سے خدا کے سامنے راست باز نہیں ٹھہر سکتا۔ وہ اپنی طاقت سے کبھی وہ پاکیزگی حاصل نہیں کر سکتا جس سے وہ خدا کے حضور راست باز ٹھہر سکے۔ اس لئے عیسیٰ مسیح نے ہماری سزا اپنے اوپر لی تاکہ ہم خدا باپ کے سامنے راست باز ٹھہریں۔ یہ ہماری اپنی راست بازی نہیں بلکہ اُسی کی ہے۔ اس لئے ہماری نجات یقینی ہے: یہ کام ہم سے نہیں بلکہ اُس سے ہوا جس کا ہر کام ٹھوس اور پرکا ہے۔

دنیا سمجھتی ہے کہ میری راست بازی ٹھیک ہی ہے۔ وہ یہ نہیں مانتی کہ عیسیٰ مسیح کو میری خاطر مرنے کی ضرورت تھی تاکہ مجھے اُس کی راست بازی حاصل ہو۔ روح القدس دُنیا کی یہ غلطی بے نقاب کرے گا، اور عدالت کے دن دُنیا کو اپنی غلطی کھل عام ماننی

پڑے گی۔ اس کے مقابلے میں جسے عیسیٰ مسیح کی راست بازی حاصل ہے وہ روح القدس سے مضبوط رہتا ہے۔

◀ کیا آپ کو مسیح کی راست بازی مل گئی ہے؟

ایمان لانے سے آپ کا دل روح القدس کی مدد سے راست بازی کی خوشی سے بھر جاتا ہے۔ تب آپ مضبوطی سے مخالف دُنیا کا سامنا کر سکتے ہیں۔ چوتھی بات،

چھٹکارے کی مضبوطی پاؤ

عیسیٰ مسیح نے فرمایا کہ روح القدس عدالت کے بارے میں دُنیا کی غلطی بے نقاب کرے گا۔

◀ وہ یہ کس طرح بے نقاب کرے گا؟

اس سے کہ اس دُنیا کے حکمران کی عدالت ہو چکی ہے۔

◀ دُنیا کا حکمران کون ہے؟

ابلیس۔

◀ اُس کی عدالت کس طرح ہو چکی ہے؟

مسیح کی موت سے ہر وہ انسان ابلیس کے قبضے سے چھوٹ گیا جو مسیح پر ایمان لایا ہے۔ اپنی موت اور جی اٹھنے سے مسیح نے ابلیس پر فتح پا کر اُس کی عدالت کی۔ اب تک ابلیس گرجتے ہوئے شیر بر کی طرح ادھر ادھر گھوم کر سب کو ہڑپ کر لینے کی تلاش میں رہتا ہے۔ لیکن اُس کی حکومت محدود ہے۔ ایک دن عیسیٰ مسیح واپس آ کر اُسے اُس کے چیلوں سمیت پکڑ کر جہنم میں ڈال دے گا۔ لیکن جو مسیح پر ایمان لائے ہیں اُن کا چھٹکارا یقینی ہے۔

◀ کیا آپ کو مسیح کا چھٹکارا مل گیا ہے؟

ایمان لانے سے آپ کا دل روح القدس کی مدد سے چھٹکارے کی خوشی سے بھر جاتا ہے۔ تب آپ مضبوطی سے مخالف دُنیا کا سامنا کر سکتے ہیں۔ مگر خبردار۔ اگر ایمان نہ لائے تو آپ کی عدالت یقینی ہے۔ آخری بات،

سچائی کی مضبوطی پاؤ

عیسیٰ مسیح نے فرمایا،

مجھے تم کو مزید بہت کچھ بتانا ہے، لیکن اس وقت تم اُسے برداشت نہیں کر سکتے۔ جب سچائی کا روح آئے گا تو وہ پوری سچائی کی طرف تمہاری راہنمائی کرے گا۔

(یوحنا 16:12-13)

◀ روح القدس کو کیا نام دیا گیا ہے؟

سچائی کا روح۔

◀ اس کا کیا مطلب ہے؟

اُس پر پورا بھروسا رکھا جا سکتا ہے کیونکہ وہ سراسر سچا ہے۔ اُس میں جھوٹ نہیں ہے۔

◀ سچائی کا یہ روح کیا کرے گا؟

یہ پوری سچائی کی طرف ہماری راہنمائی کرے گا۔

◀ وہ یہ کس طرح کرے گا؟

● اُس نے عیسیٰ مسیح کی ہر بات قلم بند کرنے میں شاگردوں کی مدد کی۔

● لیکن آج بھی وہ ہماری راہنمائی کرتا ہے۔

◀ آج وہ کس طرح ہماری راہنمائی کرتا ہے؟

● وہ خدا کی مرضی سمجھنے میں ہماری راہنمائی کرتا ہے۔

● اس ٹیڑھی میڑھی دُنیا میں وہ خدا کی مرضی پر عمل کرنے میں

ہماری راہنمائی کرتا ہے۔

◀ کیا آپ کو روح کی سچائی مل گئی ہے؟

ایمان لانے سے آپ کا دل روح القدس کی مدد سے سچائی کی خوشی

سے بھر جاتا ہے۔ تب آپ مضبوطی سے مخالف دُنیا کا سامنا کر سکتے

ہیں۔

غرض مسیح کی ان باتوں سے روح القدس کا اہم کردار خوب معلوم ہوتا

ہے۔ جو ایمان رکھتا ہے اُس کے لئے دُنیا کی دشمنی پگی ہے۔ لیکن

ایمان لانے سے اُسے ایک ایسا مددگار ملتا ہے جو ہر طرح سے اُس کی

مدد کرے گا۔ جب دُنیا اُس پر حملہ کرے گی تو اُس کا دل مضبوط رہے

گا۔ کیونکہ وہ گواہی دینے کی خوشی سے بھر جائے گا؛ وہ مسیح کی معافی،

راست بازی اور چھٹکارے کی خوشی سے بھر جائے گا؛ اور وہ روح
 کی سچائی سے بھر جائے گا۔
 ◀ کیا آپ کو یہ مددگار حاصل ہوا ہے؟

انجیل، یوحنا 15:18-16:4

اگر دُنیا تم سے دشمنی رکھے تو یہ بات ذہن میں رکھو کہ اُس نے تم
 سے پہلے مجھ سے دشمنی رکھی ہے۔ اگر تم دُنیا کے ہوتے تو دُنیا تم کو
 اپنا سمجھ کر پیار کرتی۔ لیکن تم دُنیا کے نہیں ہو۔ میں نے تم کو دُنیا
 سے الگ کر کے چن لیا ہے۔ اِس لئے دُنیا تم سے دشمنی رکھتی
 ہے۔ وہ بات یاد کرو جو میں نے تم کو بتائی کہ غلام اپنے مالک
 سے بڑا نہیں ہوتا۔ اگر اُنہوں نے مجھے ستایا ہے تو تمہیں بھی
 ستائیں گے۔ اور اگر اُنہوں نے میرے کلام کے مطابق زندگی
 گزاری تو وہ تمہاری باتوں پر بھی عمل کریں گے۔ لیکن تمہارے

ساتھ جو کچھ بھی کریں گے، میرے نام کی وجہ سے کریں گے، کیونکہ وہ اُسے نہیں جانتے جس نے مجھے بھیجا ہے۔ اگر میں آیا نہ ہوتا اور اُن سے بات نہ کی ہوتی تو وہ قصوروار نہ ٹھہرتے۔ لیکن اب اُن کے گناہ کا کوئی بھی عذر باقی نہیں رہا۔ جو مجھ سے دشمنی رکھتا ہے وہ میرے باپ سے بھی دشمنی رکھتا ہے۔ اگر میں نے اُن کے درمیان ایسا کام نہ کیا ہوتا جو کسی اور نے نہیں کیا تو وہ قصوروار نہ ٹھہرتے۔ لیکن اب اُنہوں نے سب کچھ دیکھا ہے اور پھر بھی مجھ سے اور میرے باپ سے دشمنی رکھی ہے۔ اور ایسا ہونا بھی تمہا تاکہ کلامِ مقدّس کی یہ پیش گوئی پوری ہو جائے کہ اُنہوں نے بلاوجہ مجھ سے کینہ رکھا ہے۔

جب وہ مددگار آئے گا جسے میں باپ کی طرف سے تمہارے پاس بھیجوں گا تو وہ میرے بارے میں گواہی دے گا۔ وہ سچائی کا روح ہے جو باپ میں سے نکلتا ہے۔ تم کو بھی میرے بارے میں گواہی دینا ہے، کیونکہ تم ابتدا سے میرے ساتھ رہے ہو۔

میں نے تم کو یہ اس لئے بتایا ہے تاکہ تم گم راہ نہ ہو جاؤ۔ وہ تم کو یہودی جماعتوں سے نکال دیں گے، بلکہ وہ وقت بھی آنے والا ہے کہ جو بھی تم کو مار ڈالے گا وہ سمجھے گا، نہیں نے اللہ کی خدمت کی ہے۔ وہ اس قسم کی حرکتیں اس لئے کریں گے کہ انہوں نے نہ باپ کو جانا ہے، نہ مجھے۔ میں نے تم کو یہ باتیں اس لئے بتائی ہیں کہ جب ان کا وقت آجائے تو تم کو یاد آئے کہ میں نے تمہیں آگاہ کر دیا تھا۔

میں نے اب تک تم کو یہ نہیں بتایا کیونکہ میں تمہارے ساتھ تھا۔ لیکن اب میں اُس کے پاس جا رہا ہوں جس نے مجھے بھیجا ہے۔ تو بھی تم میں سے کوئی مجھ سے نہیں پوچھتا، آپ کہاں جا رہے ہیں؟ اس کے بجائے تمہارے دل غم زدہ ہیں کہ میں نے تم کو ایسی باتیں بتائی ہیں۔ لیکن میں تم کو سچ بتاتا ہوں کہ تمہارے لئے فائدہ مند ہے کہ میں جا رہا ہوں۔ اگر میں نہ جاؤں تو مددگار تمہارے پاس نہیں آئے گا۔ لیکن اگر میں جاؤں تو میں اُسے

تمہارے پاس بھیج دوں گا۔ اور جب وہ آئے گا تو گناہ، راست بازی اور عدالت کے بارے میں دُنیا کی غلطی کو بے نقاب کر کے یہ ظاہر کرے گا: گناہ کے بارے میں یہ کہ لوگ مجھ پر ایمان نہیں رکھتے، راست بازی کے بارے میں یہ کہ میں باپ کے پاس جا رہا ہوں اور تم مجھے اب سے نہیں دیکھو گے، اور عدالت کے بارے میں یہ کہ اس دُنیا کے حکمران کی عدالت ہو چکی ہے۔ مجھے تم کو مزید بہت کچھ بتانا ہے، لیکن اس وقت تم اُسے برداشت نہیں کر سکتے۔ جب سچائی کا روح آئے گا تو وہ پوری سچائی کی طرف تمہاری راہنمائی کرے گا۔ وہ اپنی مرضی سے بات نہیں کرے گا بلکہ صرف وہی کچھ کہے گا جو وہ خود سنے گا۔ وہی تم کو مستقبل کے بارے میں بھی بتائے گا۔ اور وہ اس میں مجھے جلال دے گا کہ وہ تم کو وہی کچھ سنائے گا جو اُسے مجھ سے ملا ہو گا۔ جو کچھ بھی باپ کا ہے وہ میرا ہے۔ اس لئے میں نے کہا، 'روح تم کو وہی کچھ سنائے گا جو اُسے مجھ سے ملا ہو گا۔'